



## Ġabra tal-ġurisprudenza

SENTENZA TAL-QORTI TAL-ĠUSTIZZJA (Awla Manja)

6 ta' Ottubru 2015\*

“Rinviju għal deċiżjoni preliminari — Principji ta' ekwivalenza u ta' effettività — Awtorità ta' res judicata — Irkupru tal-ammonti mħallsa indebitament — Hlas lura ta' taxxi miġbura minn Stat Membru bi ksur tad-dritt tal-Unjoni — Deċiżjoni ġudizzjarja finali li timponi l-hlas ta' taxxa li hija inkompatibbli mad-dritt tal-Unjoni — Talba għar-reviżjoni ta' tali deċiżjoni ġudizzjarja — Leġiżlazzjoni nazzjonali li tippermetti r-reviżjoni, fid-dawl ta' deċiżjonijiet preliminari sussegwenti tal-Qorti tal-Ġustizzja, tad-deċiżjonijiet ġudizzjarji finali mogħtija fi proċeduri amministrattivi biss”

Fil-Kawża C-69/14,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mit-Tribunalul Sibiu (qorti reġjonali ta' Sibiu, ir-Rumanija), permezz ta' deċiżjoni tas-16 ta' Jannar 2014, li waslet fil-Qorti tal-Ġustizzja fl-10 ta' Frar 2014, fil-proċedura

**Dragoș Constantin Târșia**

vs

**Statul român,**

**Serviciul public comunitar regim permise de conducere și înmatriculare a autovehiculelor,**

IL-QORTI TAL-ĠUSTIZZJA (Awla Manja),

komposta minn V. Skouris, President, K. Lenaerts, Viċi President, M. Ilešič (Relatur), L. Bay Larsen, T. von Danwitz, A. Ó Caoimh u J.-C. Bonichot, Presidenti ta' Awla, A. Arabadjiev, C. Toader, M. Berger, A. Prechal, E. Jarašiūnas u C. G. Fernlund, Imħallfin,

Avukat Ġenerali: N. Jääskinen,

Reġistratur: L. Carrasco Marco, Amministratur,

wara li rat il-proċedura bil-miktub u wara s-seduta tas-27 ta' Jannar 2015,

wara li kkunsidrat l-osservazzjonijiet ipprezentati:

- għal D. C. Târșia, minnu nnifsu,
- għall-Gvern Rumien, minn R. Radu u V. Angelescu kif ukoll minn D. Bulancea, bhala aġenti,
- għall-Gvern Pollakk, minn B. Majczyna kif ukoll minn B. Czech u K. Pawłowska, bhala aġenti,

\* Lingwa tal-kawża: ir-Rumen.

— għall-Kummissjoni Ewropea, minn R. Lyal u G.-D. Bălan, bħala aġenti,

wara li semgħet il-konklużjonijiet tal-Avukat Ġenerali, ipprezentati fis-seduta tat-23 ta' April 2015,

tagħti l-preżenti

### Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 110 TFUE, tal-Artikolu 6 TUE, tal-Artikoli 17, 20, 21 u 47 tal-Karta tad-Drittijiet Fundamentali tal-Unjoni Ewropea kif ukoll ta' prinċipji ġenerali tad-dritt tal-Unjoni.
- 2 Din it-talba tressqet fil-kuntest ta' kawża bejn D. C. Târşia minn naħa u Statul român (l-Istat Rumén), irrappreżentat mill-Ministerul Finanşelor şi Economiei (Ministeru tal-Finanzi u tal-Ekonomija) flimkien mas-Serviciul public comunitar regim permise de conducere şi înmatriculare a autovehiculelor (servizz pubbliku komunitarju li jirrigwarda s-sistema ta' licenzji tas-sewqan u r-registrazzjoni tal-vetturi bil-mutur) min-naħa l-oħra, dwar rikors għar-reviżjoni ta' deċiżjoni finali, mogħtija minn qorti nazzjonali, li timponi fuq D. C. Târşia l-ħlas ta' taxxa li sussegwentement instabet li kienet inkompatibbli mad-dritt tal-Unjoni.

### Il-kuntest ġuridiku Rumén

- 3 L-Artikolu 21 tal-Liġi Nru 554/2004 dwar proċeduri amministrattivi (Legea contenciosului administrativ Nru 554/2004), tat-2 ta' Diċembru 2004 (*Monitorul Oficial al României*, parti I, Nru 1154 tas-7 ta' Diċembru 2004, iktar 'il quddiem il-“Liġi dwar proċeduri amministrattivi”), kif kien fis-sehħ fid-data meta giet ipprezentata t-talba għal revizjoni kien jipprevedi:

“1) Ir-rimedji ġudizzjarji previsti fil-Kodiċi ta' Proċedura Ċivili jistgħu jiġu eżerċitati kontra deċiżjonijiet definittivi u irrevokabbli meħuda minn organi ta' proċeduri amministrattivi.

2) Barra minn dak ipprovdut mill-Kodiċi ta' Proċedura Ċivili, sentenzi li jkunu saru definittivi u irrevokabbli u li jiksru s-supremazija tad-dritt [tal-Unjoni] irregolata mill-Artikolu 148(2) moqri flimkien mal-Artikolu 20(2) tal-Kostituzzjoni Ruména, kif emendata, għandhom jikkostitwixxu motivi għal revizjoni. It-talba għal revizjoni għandha titressaq fil-15-il jum ta' wara d-data tal-komunikazzjoni, li ssir permezz ta' deroga għar-regola stabbilita fl-Artikolu 17(3), fuq talba debitament motivata tal-persuna kkonċernata, fil-15-il jum ta' wara l-għoti tad-deċiżjoni. Id-deċiżjoni dwar it-talba għal revizjoni għandha tingħata b'urġenza u bi prijorità f'terminu massimu ta' 60 jum minn meta tiġi rreġistrata.”

### Il-kawża prinċipali u d-domanda preliminari

- 4 D. C. Târşia, ċittadin Rumén, xtara karozza użata minn Franża fit-3 ta' Mejju 2007. Sabiex ikun jista' jirreġistra din il-vettura fir-Rumanija, fil-5 ta' Ġunju 2007, huwa kellu jħallas l-ammont ta' RON 6899.51 (madwar EUR 1560) bħala taxxa speċjali fuq vetturi privati, dovuta skont l-Artikoli 214a u 214b tal-Kodiċi Fiskali, fil-verżjoni tagħhom fis-sehħ fid-data tar-registrazzjoni ta' din il-vettura.
- 5 Billi qies li din it-taxxa hija inkompatibbli mal-Artikolu 110 TFUE, D. C. Târşia beda proċedura ta' natura ċivili quddiem il-Judecătoria Sibiu (qorti tal-ewwel istanza ta' Sibiu), sabiex jikseb il-ħlas lura tal-ammont tal-imsemmija taxxa. Billi kkundannat lill-Istat Rumén permezz ta' sentenza tat-13 ta' Diċembru 2007, din il-qorti laqgħat din it-talba minħabba li din l-istess taxxa tmur kontra l-Artikolu 110 TFUE.

- 6 L-Istat Rumén, irrappreżentat mill-Ministeru tal-Finanzi u tal-Ekonomija appella fil-kassazzjoni minn din is-sentenza. Permezz tad-Deċiżjoni Nru 401/2008, it-taqsimat tad-dritt ċivili tat-Tribunalul Sibiu (qorti reġjonali ta' Sibiu) illimitat il-ħlas lura tat-taxxa speċjali fuq il-vetturi privati mħallsa minn D. C. Târşia għal ammont ugwali għad-differenza bejn din it-taxxa u t-taxxa, sussegwenti, fuq it-tniġġis dovuta skont id-Digriet ta' Urgenza tal-Gvern Nru 50/2008 li jstabbilixxi taxxa fuq it-tniġġis tal-vetturi bil-mutur (Ordonanță de urgență a Guvernului Nru 50/2008 pentru instituirea taxei pe poluare pentru autovehicule) tal-21 ta' April 2008 (*Monitorul Oficial al României*, Parti I, Nru 327 tal-25 ta' April 2008).
- 7 Fid-29 ta' Settembru 2011, gie ppreżentat rikors għal reviżjoni kontra din id-deċiżjoni tal-aħħar minn D. C. Târşia quddiem it-Tribunalul Sibiu (qorti reġjonali ta' Sibiu). D. C. Târşia talab, abbażi tal-Artikolu 21(2) tal-Liġi dwar proċeduri amministrattivi, minn naħa, l-annullament tad-Deċiżjoni Nru 401/2008 ta' din il-qorti u, min-naħa l-oħra, li tinghata deċiżjoni mill-ġdid, minhabba li l-Qorti tal-Ġustizzja kienet iddeċidiet, fis-sentenza tagħha Tatu (C-402/09, EU:C:2011:219), li l-Artikolu 110 TFUE jipprekludi taxxa bħal dik fuq it-tniġġis li tirrizulta mill-imsemmi Digriet ta' Urgenza tal-Gvern Nru 50/2008. Konsegwentement, D. C. Târşia qies li l-appell tal-Istat Rumén gie milqugħ bi ksur tas-supremazija tad-dritt tal-Unjoni u li t-taxxa speċjali fuq il-vetturi privati mħallsa minnu kellha tithallas lura lil kollha kemm hi.
- 8 F'dan ir-rigward, il-qorti tar-rinviju tirrileva li r-regoli proċedurali applikabbli għall-proċeduri ċivili ma jipprevedux il-possibbiltà li jiġi ppreżentat rikors għal reviżjoni ta' deċiżjoni gudiżzarja finali minhabba ksur tad-dritt tal-Unjoni, minkejja li tali rikors jista' jiġi ppreżentat skont ir-regoli proċedurali li jirregolaw il-proċeduri amministrattivi.
- 9 F'dawn iċ-ċirkustanzi, it-Tribunalul Sibiu (qorti reġjonali ta' Sibiu) iddeċidiet li tissospendi l-proċedura quddiemha u li tagħmel lill-Qorti tal-Ġustizzja d-domanda preliminari li ġejja:

“L-Artikoli 17, 20, 21 u 47 tal-Karta tad-Drittijiet Fundamentali tal-Unjoni Ewropea, l-Artikolu 6 tat-Trattat dwar l-Unjoni Ewropea, l-Artikolu 110 tat-Trattat dwar il-Funzjonament tal-Unjoni Ewropea, il-prinċipju ta' ċertezza legali stabbilit mid-dritt [tal-Unjoni] u l-ġurisprudenza tal-Qorti tal-Ġustizzja jistgħu jiġu interpretati bħala li jipprekludu leġislazzjoni bħall-Artikolu 21(2) tal-[Liġi dwar proċeduri amministrattivi] li jipprovdi għal reviżjoni interna ta' sentenzi ta' qrati nazzjonali mogħtija esklużivament fi kwistjonijiet kontenzjużi amministrattivi bi ksur tal-prinċipju ta' supremazija tad-dritt [tal-Unjoni] u li ma jippermettux il-possibbiltà li jirrevedu deċiżjonijiet ta' qrati nazzjonali mogħtija f'kuntesti li ma humiex proċeduri kontenzjużi amministrattivi (ċivili, kriminali) fil-każ ta' ksur tal-istess prinċipju ta' supremazija tad-dritt [tal-Unjoni] f'dawn is-sentenzi?”

### **Fuq id-domanda preliminari**

#### *Fuq l-ammissibbiltà tat-talba għal deċiżjoni preliminari*

- 10 Il-Gvern Rumén iqis li din t-talba għal deċiżjoni preliminari ma hijiex ammissibbli. F'dan ir-rigward, dan il-gvern isostni, fl-ewwel lok, li r-relazzjoni legali bejn D. C. Târşia u l-Istat taqa' taħt id-dritt fiskali. Konsegwentement, id-dritt proċedurali applikabbli għal din it-talba ta' D. C. Târşia huwa d-dritt proċedurali fiskali li jaqa' taħt id-dritt tal-proċeduri amministrattivi. F'dawn iċ-ċirkustanzi, minkejja li huwa l-kulleġġ ġudikanti tal-qorti tar-rinviju, li għandha kompetenza fil-materji ċivili u li tat id-deċiżjoni Nru 401/2008 li giet adita bir-rikors għal reviżjoni ta' din id-deċiżjoni, din il-qorti għandha tapplika d-dritt proċedurali relatat mal-proċeduri amministrattivi, inklużi d-dispożizzjonijiet li jirrigwardaw il-motiv għall-ftuħ tar-rikors għal reviżjoni previst fl-Artikolu 21(2) tal-Liġi dwar proċeduri amministrattivi.

- 11 Fit-tieni lok, il-Gvern Rumun isostni li D. C. Târşia seta' jeżerċita rikors straordinarju għall-annullament tal-imsemmija deċiżjoni. Dan ir-rimedju legali kien jippermetti r-rinviju tal-kawża inkwistjoni lil kulleġġ ġudikanti inkarigat mill-proċeduri amministrattivi, li seta' japplika l-Artikolu 21(2) tal-Liġi dwar proċeduri amministrattivi. Peress li l-ordinament ġuridiku Rumun jiggarrantixxi rimedju effettiv li jiżgura l-kompatibbiltà tas-sitwazzjoni ta' D. C. Târşia mad-dritt tal-Unjoni, ir-risposta għad-domanda ma hijiex utli għas-soluzzjoni tat-tilwima pendenti quddiem il-qorti tar-rinviju.
- 12 F'dan ir-rigward, għandu jittfakkar li, skont ġurisprudenza stabbilita tal-Qorti tal-Ġustizzja, id-domandi dwar l-interpretazzjoni tad-dritt tal-Unjoni magħmula mill-qorti nazzjonali fil-kuntest leġislattiv u fattwali ddefinit minnha u taht ir-responsabbiltà tagħha, kuntest li ma huwiex kompitu tal-Qorti tal-Ġustizzja li tivverifika l-eżattezza tiegħu, igawdu minn preżunzjoni ta' rilevanza (sentenzi *Fish Legal u Shirley*, C-279/12, EU:C:2013:853, punt 30, kif ukoll *Verder LabTec*, C-657/13, EU:C:2015:331, punt 29).
- 13 B'mod partikolari, ma huwiex l-obbligu tal-Qorti tal-Ġustizzja, fil-kuntest tas-sistema ta' kooperazzjoni ġudizzjarja stabbilita mill-Artikolu 267 TFUE, li tivverifika jew li tqiegħed inkwistjoni l-eżattezza tal-interpretazzjoni tad-dritt nazzjonali magħmula mill-qorti nazzjonali, peress li din l-interpretazzjoni taqa' fil-kompetenza esklużiva ta' din tal-aħħar. Barra minn hekk, meta tiġi adita b'talba għal deċiżjoni preliminari minn qorti nazzjonali, il-Qorti tal-Ġustizzja għandha tibbaża ruħha fuq l-interpretazzjoni tad-dritt nazzjonali kif deskritt lilha mill-imsemmija qorti (ara, f'dan is-sens, is-sentenzi *Winner Wetten*, C-409/06, EU:C:2010:503, punt 35; *Padawan*, C-467/08, EU:C:2010:620, punt 22, u *Logstor ROR Polska*, C-212/10, EU:C:2011:404, punt 30).
- 14 Minbarra dan, ir-rifjut tal-Qorti tal-Ġustizzja li tagħti deċiżjoni dwar talba magħmula minn qorti nazzjonali huwa possibbli biss jekk jidher b'mod manifest li l-interpretazzjoni mitluba tad-dritt tal-Unjoni ma għandha ebda relazzjoni mar-realtà jew mas-sugġett tal-kawża prinċipali, meta l-problema tkun ta' natura ipotetika jew saħansitra meta l-Qorti tal-Ġustizzja ma jkollhiex il-punti ta' fatt u ta' liġi meħtieġa sabiex tirrispondi b'mod utli għad-domandi magħmula lilha (sentenzi *Nicula*, C-331/13, EU:C:2014:2285, punt 23, u *Verder LabTec*, C-657/13, EU:C:2015:331, punt 29).
- 15 F'dan il-każ, jekk jiġi milqugħ l-argument tal-Gvern Rumun li l-qorti tar-rinviju hija obbligata tapplika r-regoli proċedurali relatati mal-proċeduri amministrattivi minkejja li hija adita b'talba għal reviżjoni ta' deċiżjoni ġudizzjarja mogħtija fil-kuntest ta' rikors ta' natura ċivili, dan jirriżulta fl-interpretazzjoni tad-dritt nazzjonali li, madankollu, taqa' fil-kompetenza tal-qorti tar-rinviju biss.
- 16 Issa, skont din il-qorti, peress li l-Artikolu 21(2) tal-Liġi dwar proċeduri amministrattivi jipprevedi l-possibbiltà ta' reviżjoni ta' deċiżjonijiet ġudizzjarji finali mogħtija fil-kuntest ta' rikors amministrattiv, huwa ma japplikax għall-kawża prinċipali billi din tal-aħħar hija ta' natura ċivili.
- 17 Barra minn hekk, mill-ġurisprudenza tal-Qorti tal-Ġustizzja jirriżulta li l-klassifikazzjoni, sabiex jiġu ddeterminati l-modalitajiet applikabbli għar-rimbors ta' taxxa nazzjonali miġbura bi ksur tad-dritt tal-Unjoni, tar-relazzjonijiet legali stabbiliti bejn l-awtorità fiskali ta' Stat Membru u persuni taxxabbli meta tingabar tali taxxa taqa' taht id-dritt nazzjonali (ara, f'dan is-sens, is-sentenzi *IN. CO. GE.'90 et* , C-10/97 sa C-22/97, EU:C:1998:498, punt 26).
- 18 Għaldaqstant, l-ewwel eċċezzjoni ta' inammissibbiltà mqajma mill-Gvern Rumun għandha tiġi miċhuda.
- 19 Għal dak li jirrigwarda l-eċċezzjoni ta' inammissibbiltà bbażata fuq l-eżistenza ta' rimedji effettivi fl-ordinament ġuridiku nazzjonali li, fi kwalunkwe każ, jippermettu lil D. C. Târşia jikseb effettivament rimedju, huwa biżżejjed li jittfakkar li hija biss il-qorti nazzjonali li, fil-kawża prinċipali, tistaqsi dwar il-possibbiltà li hija tirrevedi deċiżjoni ġudizzjarja finali mogħtija fil-kuntest ta' rikors ta' natura ċivili, li tista' tevalwa, fid-dawl tal-partikolaritajiet tal-kawża, kemm in-neċessità ta' deċiżjoni preliminari sabiex tagħti s-sentenza tagħha, kif ukoll ir-rilevanza tad-domandi li hija tagħmel lill-Qorti tal-Ġustizzja.

Fil-fatt, meta d-domandi magħmula jkunu jirrigwardaw l-interpretazzjoni tad-dritt tal-Unjoni, il-Qorti tal-Ġustizzja hija, fil-prinċipju, obbligata li tagħti deċiżjoni (ara, f'dan is-sens, is-sentenzi *Transportes Urbanos y Servicios Generales*, C-118/08, EU:C:2010:39, punt 25, u *Nicula*, C-331/13, EU:C:2014:2285, punt 21).

- 20 Peress li ebda dokument fil-proċess li l-Qorti tal-Ġustizzja għandha għad-dispożizzjoni tagħha ma jippermetti li jiġi konkluż li l-interpretazzjoni mitluba tad-dritt tal-Unjoni ma hijiex utli għall-qorti tar-rinviju, it-tieni eċċezzjoni ta' inammissibbiltà tal-Gvern Rumun ma tistax tiġi milqugħa.
- 21 Fid-dawl ta' dan, skont il-ġurisprudenza mfakkra fil-punt 14 ta' din is-sentenza, l-interpretazzjoni mitluba tad-dritt tal-Unjoni għandha tkun relatata mas-suġġett tal-kawża prinċipali. Issa, permezz tad-domanda tagħha, il-qorti tar-rinviju tistaqsi lill-Qorti tal-Ġustizzja dwar l-interpretazzjoni tad-dritt tal-Unjoni fid-dawl tal-leġiżlazzjoni nazzjonali li ma tippermettix ir-reviżjoni ta' deċiżjonijiet ġudizzjarji finali mogħtija kemm fil-proċeduri ċivili u lanqas fil-proċeduri kriminali li huma inkompatibbli mad-dritt tal-Unjoni. Sa fejn mill-proċess jirriżulta, mingħajr ebda ambigwiż, li l-kawża prinċipali ma hijiex ta' natura kriminali, għandu jiġi kkonstatat, hekk kif isostnu l-Gvern Rumun u l-Gvern Pollakk, li rispostha tal-Qorti tal-Ġustizzja f'dan ir-rigward ċarament ma jkollha ebda rabta mas-suġġett tal-kawża prinċipali.
- 22 Fid-dawl ta' dak kollu li ntqal, għandu jiġi kkonstatat li t-talba għal deċiżjoni preliminari hija ammissibbli, hliet sa fejn hija tirrigwarda l-impossibbiltà ta' reviżjoni ta' deċiżjonijiet finali mogħtija mill-qorti fi proċeduri kriminali li huma inkompatibbli mad-dritt tal-Unjoni.

#### *Fuq il-mertu*

- 23 Preliminarjament għandu jtifakkur li mill-proċess jirriżulta li fuq D. C. Târşia ġie impost, permezz ta' deċiżjoni ġudizzjarja mogħtija fil-kuntest ta' rikors ta' natura ċivili, il-ħlas tat-taxxa fuq it-tniġġis ta' vetturi bil-mutur li l-Qorti tal-Ġustizzja essenzjalment iddikjarat inkompatibbli mal-Artikolu 110 TFUE fis-sentenza *Tatu* (C-402/09, EU:C:2011:219), mogħtija wara d-data li fiha din id-deċiżjoni ġudizzjarja saret finali.
- 24 Madankollu, hija ġurisprudenza stabbilita li d-dritt għal rimbors ta' taxxi miġbura minn Stat Membru bi ksur tar-regoli tad-dritt tal-Unjoni huwa l-konsegwenza u jikkomplementa d-drittijiet mogħtija lill-individwi mid-dispożizzjonijiet tad-dritt tal-Unjoni li jipprojbixxu tali taxxi, hekk kif ġew interpretati mill-Qorti tal-Ġustizzja. Għaldaqstant, l-Istati Membri huma, fil-prinċipju, obbligati jirrimborsaw it-taxxi miġbura bi ksur tad-dritt tal-Unjoni (sentenzi *Littlewoods Retail et*, C-591/10, EU:C:2012:478, punt 24; *Irimie*, C-565/11, EU:C:2013:250, punt 20, kif ukoll *Nicula*, C-331/13, EU:C:2014:2285, punt 27).
- 25 Barra minn hekk, meta Stat Membru jkun ġabar taxxi bi ksur tar-regoli tad-dritt tal-Unjoni, l-individwi għandhom id-dritt għar-rimbors mhux biss tat-taxxa miġbura indebitament iżda wkoll tal-ammonti mħallsa lil dan l-Istat jew miżmuma minnu b'relazzjoni diretta ma' din it-taxxa. Minn dan isegwi li l-prinċipju ta' obbligu tal-Istati Membri li jhallsu lura bl-interessi l-ammonti tat-taxxi miġbura bi ksur tad-dritt tal-Unjoni jirriżulta minn dan id-dritt tal-aħħar (ara, f'dan is-sens, is-sentenzi *Littlewoods Retail et*, C-591/10, EU:C:2012:478, punti 25 u 26, kif ukoll *Irimie*, C-565/11, EU:C:2013:250, punti 21 u 22).
- 26 Fl-assenza ta' leġiżlazzjoni tal-Unjoni fil-qasam ta' ħlas lura ta' taxxi nazzjonali miġbura indebitament, huwa l-obbligu ta' kull Stat Membru, skont il-prinċipju ta' awtonomija proċedurali, li jindika l-qorti kompetenti u li għandu jirregola l-modalitajiet proċedurali għar-rimedji ġudizzjarji maħsuba sabiex jiġi żgurat il-harsien tad-drittijiet li l-persuni taxxabli jgawdu bis-saħħa tad-dritt tal-Unjoni (ara, f'dan

is-sens, is-sentenzi Rewe-Zentralfinanz u Rewe-Zentral, 33/76, EU:C:1976:188, punt 5; Aprile, C-228/96, EU:C:1998:544, punt 18; kif ukoll Test Claimants in the Franked Investment Income Group Litigation, C-362/12, EU:C:2013:834, punt 31).

- 27 Il-modalitajiet proċedurali ta' rikorsi li huma intizi sabiex jiżguraw il-ħarsien tad-drittijiet li l-persuni taxxabbli għandhom bis-saħħa tad-dritt tal-Unjoni ma għandhomx madankollu jkunu inqas favorevoli minn dawk li jirrigwardaw rimedji simili previsti mil-leġiżlazzjoni interna (prinċipju ta' ekwivalenza) u lanqas ma jiġu amministrati b'tali mod li jirrendu impossibbli fil-prattika jew eċċessivament diffiċli l-eżerċizzju ta' drittijiet mogħtija mill-ordinament ġuridiku tal-Unjoni (prinċipju ta' effettività) (ara, f'dan is-sens, b'mod partikolari, is-sentenzi Rewe-Zentralfinanz u Rewe-Zentral, 33/76, EU:C:1976:188, punt 5; Transportes Urbanos y Servicios Generales, C-118/08, EU:C:2010:39, punt 31; kif ukoll Test Claimants in the Franked Investment Income Group Litigation, C-362/12, EU:C:2013:834, punt 32).
- 28 Sa fejn, f'dan il-każ, il-ħlas lura ta' taxxa ddikjarata inkompatibbli mad-dritt tal-Unjoni jinsab ostakolat mill-eżistenza ta' deċiżjoni ġudizzjarja finali li timponi l-ħlas ta' din it-taxxa, għandha titfakkar l-importanza li għandu, kemm fl-ordinament ġuridiku tal-Unjoni kif ukoll fl-ordinamenti ġuridici nazzjonali, il-prinċipju ta' awtorità ta' *res judicata*. Fil-fatt, sabiex jiġu ggarantiti kemm l-istabbiltà tad-dritt u tar-relazzjonijiet legali kif ukoll l-amministrazzjoni tajba tal-ġustizzja, huwa importanti li ma jkunx possibbli li jiġu kkontestati iktar deċiżjonijiet ġudizzjarji li jkunu saru finali wara li jkunu ġew eżawriti r-rimedji kollha disponibbli jew wara li jkun skada t-terminu previst għal dawn ir-rimedji (sentenza Impresa Pizzarotti, C-213/13, EU:C:2014:2067, punt 58 u l-ġurisprudenza ċċitata).
- 29 Għaldaqstant, id-dritt tal-Unjoni ma jimponix fuq il-qorti nazzjonali l-obbligu li ma tapplikax ir-regoli proċedurali interni li jagħtu l-awtorità ta' *res judicata* lil deċiżjoni ġudizzjarja, anki jekk, li kieku jsir hekk, dan jippermetti li tiġi rrimedjata sitwazzjoni nazzjonali li tkun inkompatibbli ma' dan id-dritt (sentenza Impresa Pizzarotti, C-213/13, EU:C:2014:2067, punt 59 u l-ġurisprudenza ċċitata).
- 30 Madankollu, jekk ir-regoli proċedurali interni applikabbli jinkludu l-possibbiltà li, taħt ċerti kundizzjonijiet, il-qorti nazzjonali tirrifirma deċiżjoni li jkollha l-awtorità ta' *res judicata* sabiex tirrendi s-sitwazzjoni kompatibbli mad-dritt nazzjonali, din il-possibbiltà għandha tipprevali, konformement mal-prinċipji ta' ekwivalenza u ta' effettività, jekk jiġu ssodisfatti dawn il-kundizzjonijiet, sabiex is-sitwazzjoni inkwistjoni terġa' tiġi konformi mad-dritt tal-Unjoni (ara, f'dan is-sens, is-sentenza Impresa Pizzarotti, C-213/13, EU:C:2014:2067, punt 62).
- 31 Fid-dawl tal-kunsiderazzjonijiet preliminari preċedenti, għandu jitqies li l-qorti tar-rinviju essenzjalment tistaqsi jekk id-dritt tal-Unjoni, b'mod partikolari, il-prinċipji ta' ekwivalenza u ta' effettività, għandux jiġi interpretat fis-sens li jipprekludi li qorti nazzjonali ma jkollhiex il-possibbiltà li tirrevedi deċiżjoni ġudizzjarja finali mogħtija fil-kuntest ta' rikors ta' natura ċivili, meta din id-deċiżjoni tirriżulta li tkun inkompatibbli ma' interpretazzjoni tad-dritt tal-Unjoni mogħtija mill-Qorti tal-Ġustizzja wara d-data li fiha l-imsemmija deċiżjoni tkun saret finali, minkejja li tali possibbiltà teżisti fir-rigward tad-deċiżjonijiet ġudizzjarji finali li huma inkompatibbli mad-dritt tal-Unjoni mogħtija fil-kuntest ta' rikors ta' natura amministrattiva.

Fuq il-prinċipju ta' ekwivalenza

- 32 Mill-ġurisprudenza mfakkra fil-punt 27 ta' din is-sentenza jirriżulta li l-prinċipju ta' ekwivalenza jipprojbixxi lil Stat Membru milli jipprevedi modalitajiet proċedurali inqas favorevoli għat-talbiet għal rimbors ta' taxxa bbażati fuq ksur tad-dritt tal-Unjoni minn dawk applikabbli għar-rimedji simili bbażati fuq ksur tad-dritt intern (ara wkoll is-sentenza Weber's Wine World *et*, C-147/01, EU:C:2003:533, punt 104).

- 33 Madankollu, permezz tad-domanda tagħha, il-qorti tar-rinviju tistaqsi lill-Qorti tal-Ġustizzja tipparaguna, għall-finijiet tal-applikazzjoni tal-imsemmi prinċipju, minn naħa, ir-rimedji ġudizzjarji ta' natura amministrattiva bbażati fuq il-ksur tad-dritt tal-Unjoni u, min-naħa l-oħra, ir-rimedji ġudizzjarji ta' natura ċivili bbażati fuq il-ksur ta' dan id-dritt.
- 34 F'dan ir-rigward, hekk kif l-Avukat Ġenerali rrileva fil-punt 49 tal-konklużjonijiet tiegħu, l-istess prinċipju jimplika trattament ugwali għar-rimedji bbażati fuq ksur tad-dritt nazzjonali u dawk simili bbażati fuq ksur tad-dritt tal-Unjoni u mhux l-ekwivalenza tar-regoli proċedurali nazzjonali applikabbli għal proċeduri ta' natura differenti bħal, fil-kawża prinċipali, il-proċeduri ċivili minn naħa u l-proċeduri amministrattivi min-naħa l-oħra. Barra minn hekk, il-prinċipju ta' ekwivalenza ma huwiex rilevanti f'sitwazzjoni li, bħal fil-kawża prinċipali, tikkoncerna żewġ tipi ta' rikorsi bbażati, kemm wiehed kif ukoll l-ieħor, fuq ksur tad-dritt tal-Unjoni (sentenza ÖBB Personenverkehr, C-417/13, EU:C:2015:38, punt 74).
- 35 Minn dan isegwi li l-prinċipju ta' ekwivalenza ma jipprekludix li qorti nazzjonali ma jkollhiex il-possibbiltà li tirrevedi deċiżjoni ġudizzjarja finali mogħtija fil-kuntest ta' rikors ta' natura ċivili, meta din id-deċiżjoni tirriżulta li tkun inkompatibbli ma' interpretazzjoni tad-dritt tal-Unjoni mogħtija mill-Qorti tal-Ġustizzja wara d-data li fiha l-imsemmija deċiżjoni tkun saret finali, minkejja li tali possibbiltà teżisti fir-rigward tad-deċiżjonijiet ġudizzjarji finali li huma inkompatibbli mad-dritt tal-Unjoni mogħtija fil-kuntest ta' rikors ta' natura amministrattiva.

Fuq il-prinċipju ta' effettività

- 36 Għal dak li jirrigwarda l-prinċipju ta' effettività, għandu jifakkar li kull każ fejn tqum il-kwistjoni dwar jekk dispożizzjoni proċedurali nazzjonali tirrendix impossibbli fil-prattika jew eċċessivament diffiċli l-eżerċizzji tad-drittijiet mogħtija lill-individwi mill-ordinament ġuridiku tal-Unjoni għandu jiġi analizzat billi jittiehdu inkunsiderazzjoni r-rwol tar-regoli kkonċernati fil-proċedura kollha, l-iżvolgiment tagħha u d-dettalji ta' dawn ir-regoli, quddiem il-varji istanzi nazzjonali (ara, f'dan is-sens, is-sentenza Asturcom Telecomunicaciones, C-40/08, EU:C:2009:615, punt 39 u l-ġurisprudenza ċċitata).
- 37 F'din il-perspettiva, għandhom jittiehdu inkunsiderazzjoni, skont il-każ, il-prinċipji li fuqhom hija bbażata s-sistema legali nazzjonali kkonċernata, bħalma huma l-harsien tad-drittijiet tad-difiża, il-prinċipju ta' ċertezza legali u l-iżvolgiment tajjeb tal-proċedura (ara, b'mod partikolari, is-sentenzi Fallimento Olimpiclub, C-2/08, EU:C:2009:506, punt 27, kif ukoll Agroconsulting-04, C-93/12, EU:C:2013:432, punt 48 u l-ġurisprudenza ċċitata).
- 38 Madankollu, hekk kif jirriżulta mill-punt 28 ta' din is-sentenza, il-Qorti t'al-Ġustizzja fakkret, diversi drabi, l-importanza li għandu l-prinċipju ta' awtorità ta' *res judicata* (ara wkoll, f'dan is-sens, is-sentenza Köbler, C-224/01, EU:C:2003:513, punt 38). Għaldaqstant, ġie deċiż li d-dritt tal-Unjoni ma jeżiġix li, sabiex tittiehed inkunsiderazzjoni l-interpretazzjoni ta' dispożizzjoni rilevanti ta' dan id-dritt adottata mill-Qorti tal-Ġustizzja wara d-deċiżjoni ta' korp ġudizzjarju li jkollha l-awtorità ta' *res judicata*, dan għandu, bħala prinċipju jirrifirma din id-deċiżjoni (sentenza Impresa Pizzarotti, C-213/13, EU:C:2014:2067, punt 60).
- 39 F'dan il-każ, ebda ċirkustanza partikolari tal-kawża prinċipali, li tirriżulta mill-proċess li l-Qorti tal-Ġustizzja għandha għad-dispożizzjoni tagħha, ma tiġġustifika approċċ differenti minn dak meħud mill-Qorti tal-Ġustizzja fil-ġurisprudenza mfakkra fil-punti 28 u 29 ta' din is-sentenza, li jipprovdi li d-dritt tal-Unjoni ma jitlobx lill-qorti nazzjonali tiċhad l-applikazzjoni tar-regoli proċedurali interni li jagħtu l-awtorità ta' *res judicata* lil deċiżjoni ġudizzjarja, anki jekk dan kieku jippermetti li sitwazzjoni nazzjonali li tkun inkompatibbli ma' dan id-dritt tiġi rrimedjata.

- 40 Fid-dawl ta' dan, sa fejn id-deċiżjoni ġudizzjarja finali li timponi fuq D. C. Târşia l-hlas ta' taxxa li essenzjalment sussegwentement giet iddikjarata inkompatibbli mad-dritt tal-Unjoni, ittiegħdet minn qorti nazzjonali li tagħti deċiżjoni finali, għandu jifakkar li hija ġurisprudenza stabbilita li, minhabba, fost oħrajn, il-fatt li ksur tad-drittijiet li jirriżultaw mid-dritt tal-Unjoni minn tali deċiżjoni normalment ma jkunx jista' jiġi rrimedjat, l-individwi ma jistgħux jiġu miċhuda l-possibbiltà li jzommu lill-Istat responsabbli sabiex b'dan il-mezz jiksbu protezzjoni legali tad-drittijiet tagħhom (ara, f'dan is-sens, is-sentenzi Köbler, C-224/01, EU:C:2003:513, punt 34, u Traghetti del Mediterraneo, C-173/03, EU:C:2006:391, punt 31).
- 41 Minn dak kollu li ntqal jirriżulta li r-risposta għad-domanda għandha tkun li d-dritt tal-Unjoni, b'mod partikolari, il-prinċipji ta' ekwivalenza u ta' effettività, għandu jiġi interpretat fis-sens li ma jipprekludix, f'ċirkustanzi bħal dawk tal-kawża prinċipali, li qorti nazzjonali ma jkollhiex il-possibbiltà li tirrevedi deċiżjoni ġudizzjarja finali mogħtija fil-kuntest ta' rikors ta' natura ċivili, meta din id-deċiżjoni tirriżulta li tkun inkompatibbli ma' interpretazzjoni tad-dritt tal-Unjoni mogħtija mill-Qorti tal-Ġustizzja wara d-data li fiha l-imsemmija deċiżjoni tkun saret finali, minkejja li tali possibbiltà teżisti fir-rigward tad-deċiżjonijiet ġudizzjarji finali li huma inkompatibbli mad-dritt tal-Unjoni mogħtija fil-kuntest ta' rikors ta' natura amministrattiva.

### Fuq l-ispejjeż

- 42 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, il-Qorti tal-Ġustizzja (Awla Manja) taqta' u tiddeċiedi:

**Id-dritt tal-Unjoni, b'mod partikolari, il-prinċipji ta' ekwivalenza u ta' effettività, għandu jiġi interpretat fis-sens li ma jipprekludix, f'ċirkustanzi bħal dawk tal-kawża prinċipali, li qorti nazzjonali ma jkollhiex il-possibbiltà li tirrevedi deċiżjoni ġudizzjarja finali mogħtija fil-kuntest ta' rikors ta' natura ċivili, meta din id-deċiżjoni tirriżulta li tkun inkompatibbli ma' interpretazzjoni tad-dritt tal-Unjoni mogħtija mill-Qorti tal-Ġustizzja tal-Unjoni Ewropea wara d-data li fiha l-imsemmija deċiżjoni tkun saret finali, minkejja li tali possibbiltà teżisti fir-rigward tad-deċiżjonijiet ġudizzjarji finali li huma inkompatibbli mad-dritt tal-Unjoni mogħtija fil-kuntest ta' rikors ta' natura amministrattiva.**

Firem